

हिन्दी प्रादेशिक समाचार

आकाशवाणी चंडीगढ़

02 सितम्बर 2025, समय 1810

मुख्य समाचार :-

1. प्रधानमंत्री नरेंद्र मोदी ने आज नई दिल्ली में सेमिकॉन इंडिया का उद्घाटन किया -केंद्रीय मंत्री अश्विनी वैष्णव ने प्रधानमंत्री को पहली " मेड इन इंडिया " चिप भेंट की।
2. श्री मोदी ने कहा सकल घरेलू उत्पाद वृद्धि में भारत ने उम्मीद से बेहतर प्रदर्शन किया है।
3. हरियाणा के खेल राज्यमंत्री गौरव गौतम ने , यमुना नदी में बढ़ते जलस्तर के दृष्टिगत पलवल जिले के खादर क्षेत्र का दौरा किया
4. हरियाणा के लोकनिर्माण मंत्री रणबीर गंगवा ने अधिकारियों को जल भराव से हुए नुकसान का आंकलन करने के निर्देश दिए।
5. अम्बाला का इतिहासिक वामन द्वादशी मेला हवन के साथ शुरू हुआ, रात को मुख्यमंत्री मेले में शामिल होंगे।

प्रधानमंत्री नरेन्द्र मोदी ने आज नई दिल्ली के यशोभूमि में सेमीकॉन इंडिया-2025 का उद्घाटन किया। इसमें सेमीकॉन इंडिया कार्यक्रम की प्रगति, स्मार्ट विनिर्माण, अनुसंधान और विकास तथा आर्टिफिशियल इंटेलिजेंस में नवाचार, निवेश के अवसर, राज्य-स्तरीय नीति कार्यान्वयन आदि विषयों पर सत्र आयोजित किए जाएँगे।

इस दौरान केंद्रीय इलेक्ट्रॉनिक्स और सूचना प्रौद्योगिकी मंत्री अश्विनी वैष्णव ने प्रधानमंत्री को पहली मेड इन इंडिया चिप भी भेंट की। उन्होंने कहा कि ऐसी दो और विनिर्माण इकाइयाँ कुछ महीनों में उत्पादन शुरू कर देंगी।

प्रधानमंत्री नरेंद्र मोदी ने कहा कि भारत दुर्लभ खनिजों की बढ़ती मांग को पूरा करने के लिए महत्वपूर्ण खनिज मिशन पर काम कर रहा है। श्री मोदी ने पहली तिमाही के सकल घरेलू उत्पाद -जीडीपी आंकड़ों के बारे में कहा कि भारत ने एक बार फिर उम्मीद से बेहतर प्रदर्शन किया है। भारत ने 7.8% जी डी पी वृद्धि दर हासिल करके दिखाई है और

यह वृद्धि हर क्षेत्र में है। उन्होंने कहा कि ऐसे समय में जब वैश्विक चिंताएं और आर्थिक स्वार्थ से उत्पन्न चुनौतियाँ हैं, भारत ने उल्लेखनीय वृद्धि दर्ज की है।

हरियाणा के खेल एवं युवा अधिकारिता राज्य मंत्री गौरव गौतम ने आज यमुना नदी में बढ़ते जलस्तर के दृष्टिगत पलवल जिले के खादर क्षेत्र का दौरा किया। इस दौरान भारतीय जनता पार्टी के जिला अध्यक्ष विपिन बैसला, समाजसेवी व भाजपा नेता हरेंद्र पाल राणा, उपायुक्त डा. हरीश कुमार वशिष्ठ व पुलिस अधीक्षक वरुण सिंगला सहित जिला प्रशासन के सभी अधिकारी मौजूद रहे।

श्री गौरव गौतम ने बताया कि यमुना किनारे बसे गांवों में बनाए गए तटबंधों को मजबूत करने के लिए अधिकारियों को आवश्यक दिशा निर्देश दिए गए हैं।

उन्होंने कहा कि जिला प्रशासन द्वारा सुरक्षा के पुख्ता इंतजाम किए गए हैं।

बाढ़ से प्रभावित क्षेत्र के लोग हेल्पलाइन नंबर पर सूचना दे सकते हैं। उन्होंने कहा कि सरकार ने क्षति पूर्ति पोर्टल शुरू कर दिया है। जिन किसानों की फसलें खराब होगी, सरकार द्वारा मुआवजा प्रदान किया जाएगा।

हरियाणा के जन स्वास्थ्य अभियांत्रिकी एवं लोक निर्माण मंत्री रणबीर गंगवा ने सभी संबंधित विभागों के अधिकारियों को बारिश और जलभराव से हुए नुकसान का आकलन करने के निर्देश दिए हैं। श्री गंगवा ने जलभराव की स्थिति का आकलन करने के लिए आज हिसार जिले के भगाना गाँव का दौरा किया और अधिकारियों द्वारा की जा रही जल निकासी व्यवस्था की समीक्षा की।

उन्होंने कहा कि नुकसान की भरपाई की जाएगी।

कुरुक्षेत्र के गांव उमरी के युवाओं ने एकजुट होकर पंजाब में बाढ़ पीड़ितों की मदद के लिए राहत व बचाव सामग्री इकट्ठा की है।

रब्ब दी रजा फाउंडेशन के अध्यक्ष खुशहाल सिंह ने बताया कि यह राहत सामग्री पंजाब के बाढ़ग्रस्त इलाकों में जाकर वितरित की जाएगी।

उन्होंने कहा कि आज मुश्किल की घड़ी में छोटा भाई हरियाणा पंजाब के साथ खड़ा है।

पानीपत जिला प्रशासन ने आज सुबह 7 बजे गांव पत्थर गढ़ के पास तटबंध टूटने के बाद तत्परता दिखाते हुए ग्रामीणों के सहयोग से तुरंत पानी पर काबू पा लिया। इस तरह यमुना से लगते गढी बेशक, नवादा व जलालपुर सहित 8 गांवों की फसल और रिहायशी क्षेत्र को डूबने से बचा लिया गया।

पानीपत के उपायुक्त डॉ वीरेंद्र कुमार दहिया ने बताया कि प्रशासन हर समय स्थिति पर नज़र बनाए हुए है।

कैथल में एसडीएम कैप्टन प्रमेश सिंह ने बारिश व घग्गर के जल स्तर को लेकर संबंधित विभागों के अधिकारियों की बैठक ली और आवश्यक निर्देश दिए। उन्होंने कहा कि सभी अधिकारी व कर्मचारी अपने स्टेशन पर तैनात रहें और चौकस रहें।

अंबाला का तीन दिवसीय ऐतिहासिक वामन द्वादशी मेला आज हवन के साथ आरंभ हो गया। शहर में शोभायात्रा निकाल कर 4 मंदिरों से 5 हिंडोले अनाज मंडी में विराजमान किए गए। आज रात्रि 8 बजे हरियाणा के मुख्यमंत्री नायब सैनी भी मेले में पहुंचेंगे। मेले में अगले तीन दिनों तक विभिन्न धार्मिक व सांस्कृतिक आयोजन होंगे। ये मेला पिछले लगभग 125 वर्षों से निरंतर आयोजित हो रहा है।
